



**FIL-QORTI TAL-MAGISTRATI (MALTA)  
BHALA QORTI TA' GUDIKATURA KRIMINALI**

**MAGISTRAT NATASHA GALEA SCIBERRAS B.A., LL.D.**

**Kawza Nru: 576/2018**

**Illum: 17 ta' Ottubru 2018**

**Il-Pulizija  
(Spettur Arthur Mercieca)  
(Spettur Christina Delia)**

**vs**

**Clive Agius  
(ID 187685(M))**

Il-Qorti,

Wara li rat l-imputazzjonijiet migjuba fil-konfront tal-imputat Clive Agius ta' 33 sena, iben Simon u Simone nee` Azzopardi, imwieled il-Pieta` nhar is-26 ta' Marzu 1985, residenti Blk 6, Flat 2, Triq il-Fosos, Furjana u detentur tal-karta tal-identita` bin-numru 187685(M);

Akkuzat talli matul dawn l-ahhar xhur gewwa dawn il-gzejjer, b'diversi atti maghmulin fi zminijiet differenti, izda li jiksru l-istess disposizzjoni tal-ligi u li gew maghmula b'rizoluzzjoni wahda (Art. 18, Kap. 9):

1. Fit-22 ta' Awwissu 2018 ghall-habta tal-10:30 a.m. jew hinijiet ta' wara, gewwa Birkirkara kkommetta serq ta' vettura bin-numru ta' registrazzjoni JBN 396 tal-ghamla Toyota, liema serq huwa aggravat bil-mezz, bil-valur li

jeccedi izjed minn elfejn, tliet mija, disgha u ghoxrin ewro u sebgha u tletin centezmu (€2329.37) u bix-xorta tal-haga misruqa, ghad-dannu ta' Anthony Sammut u/jew persuni ohra;

2. U aktar talli fil-lejl ta' bejn it-22 ta' Awwissu 2018 u t-23 ta' Awwissu 2018, gewwa l-Hamrun ikkommetta serq ta' vettura bin-numru ta' registrazzjoni FBT 681 tal-ghamla Toyota, liema serq huwa aggravat bil-mezz, bil-hin, bil-valur li jeccedi elfejn, tliet mija, disgha u ghoxrin ewro u sebgha u tletin centezmu (€2,329.37) u bix-xorta tal-haga misruqa ghad-dannu ta' Mario Xuereb u/jew persuni ohra;
3. U aktar talli fil-lejl ta' bejn it-22 ta' Awwissu 2018 u t-23 ta' Awwissu 2018, gewwa l-Imsida kkommetta serq ta' vending machine, liema serq huwa aggravat bil-hin u bil-valur li jeccedi elfejn, tliet mija, disgha u ghoxrin ewro u sebgha u tletin centezmu (€2,329.37) ghad-dannu ta' Etienne Mifsud u/jew persuni ohra;
4. U aktar talli fil-lejl ta' bejn it-22 ta' Awwissu 2018 u t-23 ta' Awwissu 2018, gewwa Ta' Xbiex, ikkommetta hsara volontarja fuq vending machine, liema hsara teccedi elfejn u hames mitt ewro (€2,500) ghad-dannu ta' Etienne Mifsud u jew persuni ohra;
5. U aktar talli fis-27 ta' Awwissu 2018 u jew fil-granet ta' qabel, gewwa Birkirkara, ikkommetta serq ta' ghodod minn gewwa vettura bin-numru ta' registrazzjoni EAF 236, liema serq huwa aggravat bil-mezz, bil-hin u bil-valur li ma jeccedix elfejn, tliet mija, disgha u ghoxrin ewro u sebgha u tletin centezmu (€2329.37) ghad-dannu ta' Petar Vukovic u/jew persuni ohra;
6. U aktar talli fil-lejl ta' bejn it-28 u d-29 ta' Awwissu 2018, gewwa Paola ikkommetta serq ta' vettura bin-numru ta' registrazzjoni FBC 262 tal-ghamla Toyota, liema serq huwa aggravat bil-mezz, bil-hin u bil-valur li jeccedi l-elfejn, tliet mija u disgha u ghoxrin ewro u sebgha u tletin centezmu (€2,329.37) u bix-xorta tal-haga misruqa ghad-dannu ta' George Mallia u/jew persuni ohra;
7. U aktar talli fil-lejl ta' bejn it-28 u d-29 ta' Awwissu 2018, gewwa Birkirkara ikkommetta serq ta' vettura bin-numru ta' registrazzjoni BBJ 341 tal-ghamla Isuzu, liema serq huwa aggravat bil-mezz, bil-hin, bil-valur li jeccedi l-elfejn, tliet mija, disgha u ghoxrin ewro u sebgha u tletin centezmu

(€2,329.37) u bix-xorta tal-haga misruqa ghad-dannu ta' Joseph Mifsud u/jew persuni ohra;

8. U aktar talli fil-lejl ta' bejn it-28 u d-29 ta' Awwissu 2018, gewwa Birkirkara, ikkommetta serq ta' ghodod minn gewwa vettura bin-numru ta' registrazzjoni DBO 876, liema serq huwa aggravat bil-mezz, bil-hin u bil-valur li jeccedi elfejn, tliet mija, disgha u ghoxrin ewro u sebgha u tletin centezmu (€2,329.37) ghad-dannu ta' Brian Bonello u/jew persuni ohra;
9. U aktar talli fil-lejl ta' bejn it-28 u d-29 ta' Awwissu 2018, gewwa Birkirkara, ikkommetta hsara volontarja fuq vettura bin-numru ta' registrazzjoni DBO 876, liema hsara ma teccedix il-mitejn u hamsin ewro (€250), ghad-dannu ta' Brian Bonello u/jew persuni ohra;
10. U aktar talli fil-lejl ta' bejn id-29 u t-30 ta' Awwissu 2018, gewwa Birkirkara kkommetta serq ta' vettura bin-numru ta' registrazzjoni DAS 771 tal-ghamla Toyota, liema serq huwa aggravat bil-mezz, bil-hin, bil-valur li jeccedi l-elfejn, tliet mija, disgha u ghoxrin ewro u sebgha u tletin centezmu (€2,329.37) u bix-xorta tal-haga misruqa ghad-dannu ta' Christopher Busuttil u/jew persuni ohra;
11. U aktar talli fil-lejl ta' bejn id-29 u t-30 ta' Awwissu 2018 gewwa Birzebbugia, ikkommetta hsara volontarja fuq vettura bin-numru ta' registrazzjoni DAS 771, liema hsara teccedi il-mitejn u hamsin ewro (€250) ghad-dannu ta' Christopher Busuttil u/jew persuni ohra;
12. U aktar talli fil-lejl ta' bejn it-30 u l-31 ta' Awwissu 2018, gewwa Birkirkara ikkommetta serq ta' vettura bin-numru ta' registrazzjoni GBT 734 tal-ghamla Mazda, liema serq huwa aggravat bil-mezz, bil-hin, bil-valur li jeccedi elfejn, tliet mija, disgha u ghoxrin ewro u sebgha u tletin centezmu (€2,329.37) u bix-xorta tal-haga misruqa ghad-dannu ta' Mario Scerri u/jew persuni ohra;
13. U aktar talli fl-1 ta' Settembru 2018, gewwa Birkirkara ikkommetta serq ta' ghodod minn gewwa vettura bin-numru ta' registrazzjoni EAQ 215, liema serq huwa aggravat bil-mezz, bil-hin u bil-valur li jeccedi elfejn, tliet mija, disgha u ghoxrin ewro u sebgha u tletin centezmu (€2,329.37) ghad-dannu ta' Justin Schembri u/jew persuni ohra;

- 14.U aktar talli fl-1 ta' Settembru 2018, gewwa Birkirkara kkommetta hsara volontarja fuq vettura EAQ 215, liema hsara teccedi il-mitejn u hamsin ewro (€250) ghad-dannu ta' Justin Schembri u/jew persuni ohra;
- 15.U aktar talli matul ix-xhur ta' Awwissu u Settembru 2018, gewwa dawn il-Gzejjer xjentement laqa' ghandu jew xtara hwejjeg misruqa, mehuda b'qerq, jew akkiwstati b'reat, sew jekk dan sar f'Malta jew barra minn Malta jew, xjentement b'kull mod li jkun indahal biex ibieghhom jew imexxihom;
- 16.U aktar talli matul ix-xhur ta' Awwissu u Settembru 2018, gewwa dawn il-Gzejjer assocja ruhu ma' persuna jew persuni bil-ghan li jaghmel diversi serqiet aggravati bil-lok, bil-hin u bil-valur f'diversi lokalitajiet madwar Malta;
- 17.U aktar talli matul dawn l-ahhar xhur gewwa dawn il-Gzejjer, naqas milli jhares xi wahda mill-kundizzjonijiet imposti fuqu mill-Qorti tal-Magistrati (Malta) bhala Qorti Istrutturja, li fih kien inghata l-helsien mill-arrest taht diversi kundizzjonijiet bid-digriet li nghata mill-Magistrat Dr. N. Camilleri LL.D. nhar is-6 ta' Marzu 2018 (Art. 579; Kap. 9);

Il-Qorti giet mitluba tirrevoka l-helsien mill-arrest tal-imsemmi Clive Agius u tordna l-arrest mill-gdid tal-imputat fejn bid-digriet ta' nhar is-6 ta' Marzu 2018, kien inghata l-helsien mill-arrest mill-Magistrat Dr. N. Camilleri LL.D., kif stipulate fl-Artikolu 579(2) u (3) tal-Kap. 9 tal-Ligijiet ta' Malta.

Finalment il-Qorti giet mitluba titratta ma' Clive Agius talli rrenda ruhu recidiv ai termini tal-Artikoli 49, 50 u 289 tal-Kap. 9 tal-Ligijiet ta' Malta, wara li gie misjub hati ta' diversi delitti, b'diversi sentenzi moghtija mill-Qrati ta' Malta, liema sentenzi saru definittivi u ma jistghux jigu mibdula.

Rat l-atti kollha tal-kaz u d-dokumenti ezebiti;

Rat ukoll illi waqt l-ezami tieghu ai termini tal-Artikoli 390(1) u 392 tal-Kap. 9 tal-Ligijiet ta' Malta, l-imputat wiegeb li huwa hati tal-imputazzjonijiet kollha migjuba kontra tieghu u dan wara li l-Qorti a tenur tal-Artikolu 453(1) tal-Kapitolu 9 tal-Ligijiet ta' Malta, avzatu bil-konsegwenzi legali ta' dik l-ammissjoni u kkoncedietlu zmien bizzejjed biex jerga' jikkunsidra t-twegiba tieghu u jerga' lura minnha.

Semghet it-trattazzjoni tal-partijiet dwar il-piena.

## **Ikkunsidrat:**

Illi fid-dawl tal-ammissjoni tal-imputat fir-rigward tal-imputazzjonijiet kollha migjuba kontra tieghu, il-Qorti ma tistax hlief issibu hati ta' dawn l-istess imputazzjonijiet hlief ghall-imputazzjoni bin-numru hmistax li dwarha l-Qorti ser taghmel il-konsiderazzjonijiet taghha izjed 'il quddiem.

Ghal fini ta' piena, il-Qorti qieset il-fedina penali tal-imputat, liema fedina penali hija wahda refrattarja u tinkludi kundanni dwar reati taht il-Kapitoli 65 u 104 tal-Ligijiet ta' Malta, hsara u offiza involontarja fuq il-persuna, traffikar ta' droga (f'izjed minn okkazzjoni wahda) u pussess semplici ta' droga (ukoll f'izjed minn okkazzjoni wahda), serq aggravat, tentattiv ta' serq aggravat u hsara volontarja (f'diversi okkazzjonijiet), pussess ta' arma regolari minghajr licenzja u reati kontravvenzjonali. Dwar dawn l-imputat gie kkundannat *inter alia* ghal pieni pekunjarji, piena ta' prigunerija effettiva f'erba' okkazzjonijiet, piena ta' prigunerija sospiza darbtejn u tqieghed taht Ordni ta' *Probation* f'sitt okkazzjonijiet.

Qieset ukoll in-natura serja tar-reati li taghhom qed jinstab hati l-istess imputat.

Mill-banda l-ohra, qeghda tqis l-ammissjoni bikrija tal-imputat f'dawn il-proceduri u illi kif iddikjarat ukoll il-Prosekuzzjoni, l-imputat ikkopera mal-Pulizija kemm fir-rigward ta' din l-investigazzjoni, kif ukoll dwar investigazzjonijiet ohrajn.

Tqis ukoll dak dikjarat mill-Prosekuzzjoni fis-sens illi l-maggor parti tar-*res furtiva* giet irkuprata. Fil-fatt, il-Prosekuzzjoni ddikjarat is-segwenti:

1. Il-vettura mertu tal-ewwel imputazzjoni ma gietx ritornata;
2. Il-magna mertu tat-tielet u r-raba' imputazzjonijiet giet distrutta;
3. L-ghodod mertu tal-hames imputazzjoni fil-maggor parti taghhom gew ritornati, ghalkemm xi whud lahqu nbieghu;
4. Il-vettura mertu tas-sitt imputazzjoni giet irkuprata;
5. Il-vettura mertu tas-seba' imputazzjoni giet irkuprata;
6. Xi whud mill-ghodod mertu tat-tmien imputazzjoni wkoll gew irkuprati, fil-waqt li ohrajn lahqu nbieghu;
7. Il-vettura mertu tal-ghaxar imputazzjoni giet irkuprata, izda mhux xi whud mill-oggetti li kienu fiha;
8. Il-vettura mertu tal-imputazzjoni tnax ukoll giet irkuprata;
9. L-ghodod mertu tal-imputazzjoni tlettax gew irkuprati.

Jirrizulta wkoll mir-rapport esebit bhala Dokument AM 11 (a fol. 37 sa 39 tal-process) illi l-vettura mertu tat-tieni imputazzjoni wkoll giet irkuprata.

Ghal fini ta' piena, il-Qorti qeghda tapplika d-disposizzjonijiet tal-Artikolu 17(h) tal-Kap. 9 fir-rigward tal-hsara volontarja mertu tad-disa' imputazzjoni, li qed tigi meqjusa bhala mezz ghal fini tas-serq mertu tat-tmien imputazzjoni, kif ukoll fir-rigward tal-hsara volontarja mertu tal-imputazzjoni hdax, li qeghda tigi meqjusa bhala mezz ghal fini tas-serq mertu tal-ghaxar imputazzjoni. In oltre l-hsara volontarja mertu tal-imputazzjoni erbatax qed titqies bhala mezz ghal fini tas-serq mertu tal-imputazzjoni tlettax u bl-istess mod qed jigi applikat l-Artikolu 17(h) tal-Kap. 9 fir-rigward tal-imputazzjoni numru sittax.

Ghal fini ta' piena, qeghda tapplika wkoll id-disposizzjonijiet tal-Artikolu 17(b) fir-rigward tal-imputazzjonijiet erbgħa u sbatax u d-disposizzjonijiet tal-Artikolu 18 tal-Kap. 9 dwar l-imputazzjonijiet kollha li jikkontemplaw is-serq aggravat. Fir-rigward tal-imputazzjoni numru hmistax li tikkontempla r-reat ta' ricettazzjoni, minkejja li l-Prosekuzzjoni ddikjarat illi din m'hijiex alternattiva għar-reati ta' serq aggravat, madankollu mir-rapporti esebiti mill-Prosekuzzjoni, jirrizulta illi l-imputat gie addebitat bis-serq aggravat tal-vetturi u għodod kollha li gew hemmhekk irrappurtati misruqa u għaldaqstant, il-Qorti qed tqis din l-imputazzjoni bhala alternattiva.

## **Konkluzjoni**

Għal dawn il-motivi, il-Qorti wara li rat l-Artikoli 17(b) u (h), 18, 20, 48A, 49, 50, 261(b), (c), (f), (g), 263, 267, 270, 271, 278(3), 279(a) u (b), 280(1), 280(2) u l-proviso tiegħu, 289, 325(1)(a), (b), (c), 579(2) u (3) tal-Kapitolu 9 tal-Ligijiet ta' Malta, qed issib lill-imputat mhux hati tal-imputazzjoni hmistax u qed tilliberah minnha, fil-waqt illi fuq ammissjoni, qed issibu hati tal-ewwel, it-tieni, it-tielet, ir-raba', il-hames, is-sitt, is-seba', it-tmienja, id-disa', l-ghaxar, il-hdax, it-tnax, it-tlettax, l-erbatax, is-sittax u s-sbattax il-imputazzjoni migjuba kontra tiegħu, kif ukoll tal-addebitu tar-recidiva u tikkundannah għall-piena ta' erbgħin (40) xahar prigunerija effettiva, mil-liema għandu jitnaqqas iz-zmien illi l-hati nzamm taht arrest preventiv in konnessjoni biss mar-reati li tagħhom qed jinstab hati permezz ta' din is-sentenza.

In oltre ai termini tal-Artikolu 579(2) tal-Kap. 9 tal-Ligijiet ta' Malta, qeghda tordna l-konfiska, favur il-Gvern ta' Malta, tas-somma stabbilita fil-helsien mill-arrest taht garanzija ai termini tad-digriet ta' din il-Qorti, kif diversament preseduta

mill-Magistrat Dr. Neville Camilleri tas-6 ta' Marzu 2018, ossia s-somma ta' elfejn ewro (€2,000) in kwantu depositu u s-somma ta' ghaxart elef ewro (€10,000) in kwantu garanzija personali, b'kollox ghalhekk is-somma ta' tnax-il elf ewro (€12,000).

Ai termini tal-Artikolu 579(3) tal-Kap. 9, qeghda tordna r-revoka tal-helsien mill-arrest moghti bl-imsemmi digriet u l-arrest mill-gdid tal-hati.

In oltre stante illi l-hati ghandu vizzju serju tad-droga, tigbed l-attenzjoni tad-Direttur tal-Habs illi huwa ghandu jinghata l-ghajnuna u l-kura kollha necessarja sabiex jeghleb dan il-vizzju, inkluz billi jinghata l-opportunita` li jidhol gewwa programm ta' rijabilitazzjoni mill-istess vizzju.

Tordna illi kopja ta' din is-sentenza tintbaghat lid-Direttur tal-Facilita` Korrettiva ta' Kordin.

Tordna wkoll illi ai termini tal-Artikolu 392A(2) tal-Kap. 9, l-atti flimkien ma' kopja ta' din is-sentenza jigu mibghuta lill-Avukat Generali fiz-zmien li trid il-ligi.

Natasha Galea Sciberras  
Magistrat